

### ஓய்வும் பயனும்!

ஓய்வாக இருக்கையில் தம்பி – நீ  
 ஓவியம் வரைந்து பழகு!  
 தூய்மையோ டமைதி சேரும்! – நன்கு  
 தோன்றிடும் உள்ள அழகு!

பாக்களும் இயற்றிப் பழகு – நல்ல  
 பாடலைப் பாடி மகிழ்வாய்!  
 தாக்குறும் துன்பம் யாவும் – இசைத்  
 தமிழினில் மாய்ந்து போகும்!

\* அறிவியல் ஆய்வு செய்வாய் – நீ  
 அன்றாடச் செய்தி படிப்பாய்!  
 செறிவுறும் உன்றன் அறிவு – உளச்  
 செழுமையும் வலிவும் பெறுவாய்!

மருத்துவ நூல்கள் கற்பாய் – உடன்  
 மனநூலும் தேர்ந்து கற்பாய்!  
 திருத்தமெய்ந் நூல்கள் அறிவாய் – வருந்  
 தீமையும் பொய்யும் களைவாய்! \*

– பெருஞ்சித்திரனார்

## பொருள்

மாணவர்களே! ஓய்வாக இருக்கும் நேரத்தில் ஓவியம் வரையக் கற்றுக்கொண்டால் தூய எண்ணங்களும் அமைதியும் சேர்ந்து உள்ளத்தின் அழகு வெளிப்பட, அது காரணமாக அமையும்.

தமிழில் பாடல்கள் எழுதவும் பாடவும் பழகிக்கொள்ளுங்கள்; இசைத்தமிழின் இனிமையால் வாழ்வின் துன்பங்கள் தொலைந்துபோகும்.

அறிவியல் ஆய்வுகளை மேற்கொள்ளுங்கள்; அன்றாட நிகழ்வுகளைச் செய்தித்தாள் வாயிலாக அறிந்துகொள்ளுங்கள்; உலகநிகழ்வுகளை அறிவதன்மூலம் அறிவுத்திறன் மேம்படும்; உள்ளம் வளமும் வலிமையும் பெற்றுச் சிறக்கும்; மருத்துவ நூல்களையும் மனநல நூல்களையும் படித்துத் தெரிந்துகொள்ளுங்கள்; அவை உடலையும், உள்ளத்தையும் பாதுகாக்கத் துணைபுரியும்.

நீங்கள் வாழ்க்கைக்கு உதவும் தத்துவ நூல்களைக் கற்றால், அதன்வழித் தீமையையும் பொய்ம்மையையும் விடுத்து நல்வாழ்வு வாழலாம்.

எனவே, எட்டுக்கல்வியுடன் கலையறிவும் தொழிற்கல்வியும் அறிவியற் சிந்தனையும் இருந்தால், நீங்கள் வாழ்வில் வெற்றிபெறலாம்; ஆதலால், ஓய்வுநேரத்தைப் பயனுள்ள வகையில் செலவிட்டு வாழ்வில் வளம்பெறுங்கள்.



**ஆசிரியர் குறிப்பு:** பாவலரேறு பெருஞ்சித்திரனாரின் இயற்பெயர் **துரை.மாணிக்கம்**. இவரது ஊர் சேலம் மாவட்டத்திலுள்ள **சமுத்திரம்**. இவர்தம் பெற்றோர் **துரைசாமி**, **குஞ்சம்மாள்** ஆவர். 10.03.1933 அன்று பிறந்த இவர், 11.06.1995 ஆம் நாள் மறைந்தார்.

**கனிச்சாறு, ஐயை, கொய்யாக்கனி, பாவியக்கொத்து, பள்ளிப்பறவைகள், நூறாசிரியம்** முதலிய பல நூல்களை இயற்றியுள்ளார். **தென்மொழி, தமிழ்ச்சிட்டு, தமிழ்நிலம்** ஆகிய இதழ்கள்மூலம் உலகத் தமிழரிடையே தமிழுணர்வை உருவாக்க இவர் பாடுபட்டார்.

**நூற்குறிப்பு:** இப்பாடல், **பள்ளிப்பறவைகள்** என்னும் குழந்தைப்பாடல் தொகுப்பின் இரண்டாம் பகுதியில் இடம்பெற்றுள்ளது. இந்நூலிலுள்ள பாடல்கள் பலவும் தென்மொழி, தமிழ்ச்சிட்டு ஆகிய இதழ்களில் வெளிவந்தவை. இந்நூல் **குஞ்சுகளுக்கு, பறவைகளுக்கு, மணிமொழிமாலை** என முப்பிரிவாக அமைந்துள்ளது.

அ) புறவயவினாக்கள்

கோடிட்ட இடத்தை நிரப்புக.

1. இசையால் \_\_\_\_\_ மறைந்து போகும்.
2. உலக நிகழ்வுகளை அறிந்தால் \_\_\_\_\_ மேம்படும்.
3. ஏட்டுக் கல்வியறிவுடன் \_\_\_\_\_ கல்வியறிவும் தேவை.
4. பள்ளிப்பறவைகள் என்னும் நூல் \_\_\_\_\_ பிரிவாக அமைந்துள்ளது.

ஆ) குறுவினாக்கள்

1. பெருஞ்சித்திரனார் குறிப்பு எழுதுக.
2. உள்ளத்தின் அழகு எப்போது வெளிப்படும் ?
3. கற்பனைத்திறன் வளர என்ன செய்யவேண்டும் ?
4. அறிவுத்திறன் மேம்படும் வழி யாது ?
5. எப்போது நல்வாழ்வு வாழலாம் எனப் பெருஞ்சித்திரனார் கூறுகிறார் ?

இ) சிறுவினாக்கள்

1. ஓய்வு நேரத்தைப் பயனுள்ளதாக்கும் வழிகளாகப் பெருஞ்சித்திரனார் கூறுவன யாவை ?
2. வாழ்வில் வெற்றிபெறுவதற்கான வழிகள் யாவை ?

ஈ) நெடுவினா

ஓய்வும் பயனும் பற்றிப் பெருஞ்சித்திரனாரின் கருத்துகளைத் தொகுத்துரைக்க.

அறிந்துகொள்க.			
எண்ணுப் பெயர்களுக்குரிய எண்ணடைகள்			
எண்ணுப் பெயர்கள்	எண்ணடைகள்	எடுத்துக்காட்டு	பயிற்சி
ஒன்று	ஒரு, ஓர்	ஒருவர், ஒரு மரம், ஓர் உயிர்	ஒன்று + எழுத்து =
இரண்டு	இரு, ஈர்	இருவர், இருவகை, ஈரெழுத்து	இரண்டு + ஆண்டு =
மூன்று	மூ, மு	மூவர், முத்தமிழ்	மூன்று + கனி =
நான்கு	நால், நாலு	நால்வர், நாலுநாள்	நான்கு + வரி =
ஐந்து	ஐ	ஐவர், ஐம்பெருங்காப்பியம்	ஐந்து + வகை =
ஆறு	அறு	அறுவர், அறுபடை	ஆறு + கால் =
ஏழு	எழு, ஏழ்	எழுவர், ஏழிசை	ஏழு + ஏழு =
எட்டு	எண்	எண்மர், எண்டிசை	எட்டு + பேராயம் =
பத்து	பதின், பன்	பதின்மர், பன்னிருவர்	பத்து + ஐந்து =